



कार्यालय नगर पालिक निगम रायगढ़ (छ.ग.)

पूरी निष्ठा और ईमानदारी से कार्य की अपेक्षा—आयुक्त

0 महापौर ने पुष्प गुच्छ भेंटकर किया स्वागत
0 सभी विभागों में घूमकर लिया जायजा

रायगढ़:—



नगर निगम आयुक्त श्री विनोद पाण्डेय ने मंगलवार की सुबह विधिवत कार्यालय पहुंचकर कार्यभार ग्रहण किया। कार्यभार ग्रहण करने के उपरांत महापौर माननीय मधु बाई से मुलाकात कर एमआईसी सदस्यों से परिचय प्राप्त किया। इसके बाद निगम सभाकक्ष में सभी अधिकारियों व कर्मचारियों ने आयुक्त

श्री पाण्डेय का स्वागत करते हुए परिचय प्राप्त किया।

कार्यक्रम को संबोधित करते हुए आयुक्त श्री पाण्डेय ने कहा कि नगर निगम रायगढ़ में मैं नया हूं और आप सभी सीनियर हैं। इस लिहाज से सीनियर होने के नाते सभी की जवाबदेहिता भी ज्यादा है। इसलिए मैं सभी से निगम द्वारा सौंपे गए दायित्वों का निर्वहन समय सीमा में करने की अपेक्षा करता हूं। उन्होंने अपने कर्तव्यों का निर्वहन निष्ठा से करने की अपेक्षा रखने की बात भी कही। उन्होंने कहा कि निगम के सभी कर्मचारियों को देश भक्ति का परिचय देना है। अपने कार्यों को समय सीमा के अंदर पूरी निष्ठा और ईमानदारी से करना भी सच्ची देशभक्ति है। आयुक्त श्री पाण्डेय ने कहा कि सभी के सहयोग और कर्तव्य का पालन करते हुए नगर निगम रायगढ़ के लिए कुछ अच्छा काम करेंगे, ताकि आने वाले समय में यह मिसाल बन सके। उन्होंने निगम के सभी अधिकारियों व कर्मचारियों से मिलकर

कार्य करने की अपील की। इससे पूर्व आयुक्त श्री पाण्डेय ने महापौर माननीय मधु बाई, निगम के अधिकारियों व एमआईसी सदस्यों के साथ निगम कार्यालय का भ्रमण किया। इस दौरान राजस्व शाखा, कर संग्रहण प्रणाली एवं शाखा, स्वास्थ्य विभाग, वाहन विभाग, ओएस आफिस, भवन शाखा आदि का निरीक्षण कर कार्यप्रणाली की जानकारी ली। इस दौरान विधि अधिकारी श्री सुतीक्षण यादव, समाज कल्याण अधिकारी एवं प्रभारी स्वास्थ्य अधिकारी श्री प्रवीण शर्मा, सहायक जनसंपर्क अधिकारी लक्ष्मी नारायण विश्वकर्मा, प्रभारी राजस्व अधिकारी श्री प्रदीप मिश्रा आदि शामिल थे।

सभी घरों में शौचालय निर्माण व स्वच्छता पहली प्राथमिकता

अपने कार्यालय में मीडिया को संबोधित करते हुए आयुक्त श्री विनोद पाण्डेय ने कहा कि माननीय प्रधानमंत्री श्री नरेंद्र मोदी ने स्वच्छ भारत का सपना देखा है। इसे पूरा करने निगम क्षेत्र के सभी घरों में शौचालय निर्माण और रायगढ़ को स्वच्छ रखना ही पहली प्राथमिकता होगी। इसके साथ सभी घरों में पर्याप्त पानी, प्रकाश व्यवस्था, सफाई एवं सड़क की व्यवस्था पर ध्यान दिया जाएगा। आयुक्त श्री पाण्डेय ने कहा कि निगम की रीढ़ की हड्डी राजस्व है। इसलिए राजस्व वसूली को बढ़ाने, जिससे विनिर्माण व विकास कार्य को दिशा देने की दिशा में विशेष ध्यान दिया जाएगा। इसी तरह अमृत मिशन योजना, मिशन क्लीन सिटी, प्रधानमंत्री आवास योजना के कार्यों को समय पर करने का पूरा प्रयास किया जाएगा। उन्होंने कहा कि रायपुर व बिलासपुर को स्मार्ट सिटी में शामिल किया गया है। आगे आने वाले समय में रायगढ़ नगर निगम को भी स्मार्ट सिटी में शामिल कराने की दिशा में कार्य किया जाएगा। आयुक्त श्री पाण्डेय ने कहा कि निगम के अंतर्गत होने वाले खरीदी, टेंडर प्रक्रिया में पूरी पारदर्शिता बरती जाएगी। इसके लिए संबंधित सभी दस्तावेजों को समय सीमा के अंदर निगम की वेबसाइट में अपलोड करने की व्यवस्था की जाएगी।

सभापति ने पुष्पगुच्छ भेंट कर किया स्वागत

आयुक्त कार्यालय पहुंचकर निगम सभापति श्री शेख सलीम नियारिया ने पुष्पगुच्छ भेंट कर आयुक्त श्री पाण्डेय का स्वागत किया। इस मौके पर पूर्व नेता प्रतिपक्ष जयंत ठेठवार व कांग्रेस पार्षद शामिल थे।